

# लोक दर्पण

## क्या है घोषणा

केंद्रीय श्रम मंत्री मनसुख मांडविया ने 21 नवंबर को घोषणा की कि चार संहिताएं जल्द ही पूरे देश में लागू हो जाएंगी :

- वेतन संहिता, 2019
- औद्योगिक संबंध संहिता, 2020
- सामाजिक सुरक्षा संहिता, 2020
- व्यावसायिक सुरक्षा, स्वास्थ्य एवं कार्य दशा संहिता, 2020 (OSHC)



# मजदूरों का भविष्य और नए श्रम कानून

पांच साल से ज्यादा की प्रक्रिया के बाद भारत ने चार नए श्रम संहिताओं को लागू कर दिया है। ये संहिताएं 29 पुराने कानूनों को समाप्त कर देंगी, जो ब्रिटिश काल से लेकर यूपीए सरकार तक फैले हुए थे। सरकार का कहना है कि ये सुधार मजदूरों की औपचारिकता, सामाजिक सुरक्षा और आर्थिक विकास को बढ़ावा देंगे। एक ऐसा कदम, जो कृषि कानून सुधारों की तरह राजनीतिक विरोध का शिकार हो रहा है, लेकिन वास्तव में मजदूरों के लंबे समय से लंबित हितों को मजबूत करेगा। मेरी राय में, ये संहिताएं कुछ चुनौतियां लाती हैं, लेकिन कुल मिलाकर सरकार की दृष्टि से मजदूरों की सुरक्षा और अर्थव्यवस्था को मजबूत करती हैं। नियोजकों को लचीलापन देकर रोजगार सृजन को बढ़ावा देती हैं, जबकि पुराने कानूनों की जटिलताओं को दूर करती हैं। आइए, तथ्यों और कानूनी आधार पर नजर डालते हैं।



आलोक तिवारी  
वरिष्ठ पत्रकार, लखनऊ

## क्या है देरी का कारण

श्रम समवर्ती सूची का विषय है, इसलिए केंद्र और राज्यों को समन्वित नियम बनाने पड़ते हैं। केंद्र ने 2020 में डाफ्ट नियम जारी कर दिए थे, लेकिन जुलाई 2025 तक कुछ राज्य जैसे पश्चिम बंगाल और लक्षद्वीप पिछड़ गए। दिल्ली और तमिलनाडु ने भी कुछ संहिताओं में देरी की। सरकार का मानना है कि ये देरी मुख्य रूप से राज्यों की सुस्ती से हुई, लेकिन अब केंद्र की सक्रियता से प्रक्रिया तेज हुई है-एक उदाहरण कि कैसे केंद्र 'न्यूनतम सरकार, अधिकतम शासन' के सिद्धांत पर चल रहा है।



## प्रमुख बदलाव: मजदूरों के लिए अवसरों का विस्तार

- सरकार का दावा है कि ये संहिताएं रोजगार को औपचारिक बनाएंगी, सामाजिक सुरक्षा का विस्तार करेंगी और अनुपालन को सरल करेंगी, जो अंतर्राष्ट्रीय श्रम संगठन (आईएलओ) के मानकों से मेल खाते हैं।
- मुख्य फीचर्स: अनिवार्य नियुक्ति पत्र इस कानून के बाद सभी नियोजकों को सभी मजदूरों को अनिवार्य रूप से नियुक्ति पत्र देना होगा, जो पारदर्शिता सुनिश्चित करेगा।
- गिग वर्कर्स को सुरक्षा: उबर, स्विगी जैसे प्लेटफॉर्म वर्कर्स को ईपीएफ, ईएसआई और दुर्घटना बीमा का प्रावधान-एक सकारात्मक कदम है, जो 40 करोड़ असंगठित मजदूरों

को जोड़ेगा। ये संहिताएं संविधान के अनुच्छेद-43 (जीविका मजदूरी) और अनुच्छेद-39 (समान वेतन) के अनुरूप हैं, जो मजदूरों के हितों की रक्षा करते हैं।

- राष्ट्रीय स्तर पर न्यूनतम श्रम वेतन : कोई राज्य केंद्र द्वारा निर्धारित मजदूरी दर से कम नहीं दे सकेगा। हां उससे ज्यादा दे सकते हैं और वेतन निश्चित रूप से प्रत्येक माह की 7 तारीख तक देना होगा, जो क्षेत्रीय असमानताओं को दूर करेगी। अध्ययनों से पता चलता है कि ऐसे सुधार उत्पादकता बढ़ाते हैं और औपचारिक रोजगार सृजन को प्रोत्साहित करते हैं।
- महिलाओं के लिए खुला द्वार : महिलाओं को रात की शिफ्ट और सभी कामों (खदानें सहित) में समान भागीदारी का रास्ता ही नहीं खोलता है, समान वेतन की बात भी करता है और ट्रांसजेंडर भेदभाव पर रोक लगाता है, जो महिलाओं की कार्यबल भागीदारी को बढ़ाएगा, जैसा कि मातृत्व लाभ संशोधन अधिनियम-2017 में 26 सप्ताह की छुट्टी देने से परिलक्षित हुआ था। महिलाओं से भेद-भाव पर 50000 रुपये का जुर्माना।
- बेसिक वेतन कुल CTC का कम से कम 50 प्रतिशत देना होगा। इससे पीएफ/ग्रेजुटी की राशि बढ़ेगी, लेकिन घर ले जाने वाले वेतन में कमी आएगी। सरकार का तर्क है कि इसके द्वारा वह लंबे समय में रियल्टी मजदूरी मजबूत करना चाहती है, क्योंकि पीएफ और ग्रेजुटी की राशि बढ़कर मिलेगी।
- छोटी इकाइयों (300 से कम मजदूर) को कई प्रावधानों से छूट दी गई हैं, जिससे करोड़ों मजदूर, जो 300 से कम संख्या वाले संस्थान में काम करेंगे, वे न्यूनतम वेतन, सुरक्षा और सामाजिक लाभ से वंचित रह जाएंगे। आलोचना है कि ये संहिताएं असंगठित क्षेत्र को औपचारिक बनाने की बजाय अनौपचारिकता को बढ़ावा देंगी।
- कानूनी आधार पर, ये संहिताएं राष्ट्रीय श्रम आयोग (2002) की सिफारिशों पर आधारित हैं, जो 4-5 कोड बनाने का सुझाव देती थीं। आंकड़ों से, ईएसआईसी का विस्तार 566 से 740 जिलों तक हुआ है और सदस्यता 13.5 करोड़ से 50 करोड़ तक बढ़ी है-ये सुधार मजदूरों को वास्तविक लाभ पहुंचाएंगे। फैक्ट्री लाइसेंस की श्रेण्ड बढ़ाने से छोटी इकाइयों को राहत मिलेगी, लेकिन सरकार का कहना है कि इससे करोड़ों मजदूर न्यूनतम वेतन और सुरक्षा के दायरे में आ जाएंगे, जिससे ठेका मजदूरी को विनियमित कर फिक्स्ड-टर्म कर्मचारियों को स्थायी लाभ के अवसर मिल पाएंगे। कुल मिलाकर, ये बदलाव नियोजकों के लिए आसानी लाते हैं, लेकिन मजदूरों के लिए सामाजिक सुरक्षा का जाल भी बिछाते हैं-खासकर जब 50 करोड़ मजदूरों को कवर किया जाएगा, जिसमें 90 प्रतिशत असंगठित क्षेत्र शामिल है।

## नियोजकों की प्रतिक्रिया निवेश और विकास का स्वागत

बड़ी कंपनियों के संगठन जैसे CII और FICCI ने इनका जोरदार समर्थन किया है। CII के निर्वाचित अध्यक्ष आर. मुकुंदन का कहना है कि ये कानून श्रम क्षेत्र की जटिल प्रक्रियाओं को सरल बनाएंगे, विवाद कम करेंगे और ज्यादा निवेश आकर्षित करेंगे, जो आर्थिक विकास को गति देगा। एमएसएमई संगठन चिंतित हैं कि परिचालन खर्च 25 से 30 प्रतिशत तक बढ़ सकता है, लेकिन सरकार अवस्था परिवर्तनकालिक राहत और कम जुर्माने की दिशा में काम कर रही है। मेरी दृष्टि से, एमएसएमई की चिंता जायज है, लेकिन ये संहिताएं लंबे समय में छोटे व्यवसायों को भी मजबूत करेंगी, क्योंकि अनुपालन सरल होगा और 'इंस्पेक्टर राज' खत्म होगा।

## ट्रेड यूनियनों का विरोध: राजनीतिक या पुरातन



बीएमएस को छोड़कर कुछ केंद्रीय ट्रेड यूनियन (INTUC, AITUC, CITU आदि) इनका विरोध कर रही हैं, 2019 से 2025 तक हड़तालें कर। उनका तर्क है कि राज्य के न्यूनतम वेतन के अधिकार छीने जा रहे हैं, हड़ताल पर 14 दिनों का नोटिस और यूनियन पर सीमाएं लादी जा रही हैं, लेकिन सरकार का कहना है कि ये प्रावधान पुराने कानूनों की जटिलताओं को दूर करते हैं और हड़ताल का अधिकार बरकरार है-बस पारदर्शिता बढ़ाई गई है। कृषि सुधारों की तरह, ये विरोध राजनीतिक लगते हैं, जबकि संहिताएं मजदूरों को ई-श्रम पोर्टल और यूनियन अकाउंट नंबर (यूएन) जैसी सुविधाओं से जोड़ती हैं। महिलाओं की रात शिफ्ट में सुरक्षा सुनिश्चित करने के प्रावधान अनुच्छेद-42 (मातृत्व राहत) के अनुरूप ही हैं।

## प्राइवेट मेंबर बिल ने बढ़ा दी श्रमिक कानूनों पर चर्चा

इसी बीच संसद में एनसीपी सांसद सुप्रिया सुले ने श्रमिकों को छुट्टी और व्यक्तिगत जीवन में तारतम्य से संबंधित एक प्राइवेट मेंबर बिल पेश किया है और इस बिल की बहुत चर्चा भी हो रही है। यह बिल सवाल खड़े करता है कि क्या श्रमिकों की 8-10 घंटे की नौकरी सच में 8-10 घंटे तक रह गई है? या फिर वाट्सएप, ई-मेल और जूम मीटिंग्स ने कर्मचारियों को चौबीस घंटों का मजदूर बनाकर रख दिया है?

इसी सच्चाई और जीवन पर पड़ते इसके असर को सुधारने के लिए 5 दिसंबर को लोकसभा में पेश इस बिल ने देश की वर्क कल्चर पर एक नई बहस छेड़ दी है। इस बिल का उद्देश्य साफ है कि कर्मचारी काम के तय घंटे खत्म होने के बाद या छुट्टियों में ऑफिस से आए फोन कॉल, ई-मेल या मैसेज का जवाब देने के लिए कानूनी रूप से बाध्य न हो अर्थात उन्हें स्वतंत्रता हो कि वे अपनी छुट्टी के समय या ऑफिस के बाद के अपने पारिवारिक व्यक्तित्वगत समय में कार्य या संदेश ग्रहण इसके लिए उनके

प्रशासनिक कार्यवाही भी प्रारंभ न की जा सके। यानी यह बिल कर्मचारी के वर्क-लाइफ बैलेंस को कानून की सुरक्षा देता है। इसके तहत एक Employees Welfare Authority बनाने का प्रस्ताव भी है।

यह बिल इसलिए महत्वपूर्ण है, क्योंकि डिजिटल दौर ने "ऑफिस" और "निजी जीवन" की सीमा लगभग मिटा दी है। आज का कर्मचारी नींद की कमी में जी रहा है, तनाव में काम कर रहा है और परिवार के बीच होते हुए भी अकेला महसूस कर रहा है, क्योंकि उससे हर समय ऑन-ड्यूटी रहने की अपेक्षा की जाती है। कई कर्मचारी ऑफिस समय के घंटों बाद भी काम से जुड़े रहते हैं। नतीजा मानसिक थकावट, बर्न-आउट, पारिवारिक



## आगे की राह: संवाद से सफलता


केंद्र संशोधित डाफ्ट नियम दोबारा जारी कर 45 दिन की टिप्पणी अवधि देना। कुछ विपक्षीय राज्य विरोध कर रहे हैं, लेकिन सरकार भारतीय श्रम सम्मेलन बुलाने को तैयार है। नियोजकों के बीच चर्चा चाहते हैं। मेरी राय में, बिना त्रिपक्षीय संवाद के चुनौतियां बनी रहेंगी, लेकिन सरकार की दृष्टि से ये संहिताएं मजदूरों के हितों को प्राथमिकता देती हैं, क्योंकि सच्ची सुधार प्रक्रिया मजदूरों की भागीदारी से ही संभव है। संहिताएं आधुनिक भारत की जरूरत भी हैं, लेकिन वर्तमान रूप में मजदूरों के हितों को कुछ-कुछ नजर अंदाज भी करती हैं। यदि क्रियान्वयन मजदूर-केंद्रित हुआ तो क्रांति हो सकती है, वरना असमानता का नया दौर शुरू। मजदूर खुद इसका फैसला लिखेंगे।







# शिक्षण संसार



बात है सन् 1998 की और दीपावली का महीना। ग्यारह साल का शिवम सुबह-सुबह नहा-धोकर स्कूल के लिए तैयार हो रहा था। अचानक उसकी नजर अलमारी के पास पड़े पांच रुपये के सिक्के पर पड़ी। एक बार तो उसने अनदेखा सा कर दिया, लेकिन तभी उसके दिमाग में दोस्तों द्वारा तारीफें किए जाने वाले चित्र घूमने लगे। तारीफों में शिवम स्कूल में पटाखे लेकर पहुंचा था और यह देखकर उसके दोस्तों ने उसकी खूब वाहवाही की। इसी सोच ने शिवम को अलमारी से पांच रुपये उठाने के लिए मजबूर कर दिया।

शिवम चुपचाप घर से निकला और स्कूल जाते समय एक दुकान पर रुका। दुकान में पटाखों के साथ-साथ अन्य सामान भी सजाया हुआ था। शिवम ने दुकानदार को पांच रुपये देते हुए कहा कि एक हवाई, एक अनार और कुछ अन्य पटाखे लिफाफे में डाल दो। उस समय पांच रुपये में कम से कम पांच किस्म के पटाखे तो आ ही जाते थे। दुकानदार ने भी एक छोटा लिफाफा पटाखों से भरकर शिवम को दे दिया। पटाखे लेते हुए शिवम को पड़ोस के एक अंकल ने देख लिया। स्कूल ड्रेस में शिवम को पटाखे लेते देख अंकल ने हैरत भरे लहजे से पूछा, शिवम अभी तो स्कूल टाइम है, तो यह पटाखे लेकर कहाँ जा रहे हो? शिवम ने तुरंत उत्तर देते हुए कहा, “अंकल जी, यह मैंने घर के लिए खरीदे हैं। स्कूल की छुट्टी होने

के बाद यहां बहुत रश होता है इसलिए अभी ही खरीद लिए।” शिवम ने इसके अलावा ज्यादा कुछ नहीं कहा और तुरंत वहां से निकल गया। स्कूल के रास्ते वह यही सोचता रहा कि यदि अंकल ने घर में माता-पिता को बताया तो मुझे बहुत मार पड़ेगी। शिवम घबरा गया, लेकिन स्कूल पहुंचते ही अपने दोस्तों के संग ऐसा मस्त हो गया मानो उसको और कुछ ध्यान ही न रहा हो।

## कहानी

# गलती से मिली सीख

जैसा दृश्य शिवम ने सुबह तैयार होते हुए देखा था, पूरा वैसा दृश्य उसके सामने घटित हुआ।

शिवम के सभी दोस्तों ने शिवम के लिए हुए पटाखों को देखकर खूब वाहवाही की। एक-दो दोस्तों ने स्कूल के समय पर ही शिवम से पटाखों की मांग की, लेकिन शिवम ने स्कूल की छुट्टी होने तक का इंतजार करने को कहा। जैसे ही स्कूल की छुट्टी हुई, शिवम अपने दोस्तों के साथ पटाखे चलाने में मस्त हो गया। पटाखे चलाने के बाद सभी अपने-अपने घर को जाने लगे। अब शिवम को सुबह अंकल वाला वाक्या याद आने लगा। घर कैसे जाऊँ? अंकल ने तो घर में सारी बात बता दी होगी। अब घर में पिटाई होगी। इस घटना से अब बचूँ कैसे? ऐसे कई प्रश्न

शिवम के दिमाग में घूमने लगे थे। सिर पर प्रश्नों का बोझ लिए शिवम घर पहुंच गया। घर पहुंचते ही उसे सब कुछ सामान्य सा प्रतीत हुआ। शिवम ने भी स्थिति भांप ली और चुपचाप अपनी मां के पास जाकर बैठ गया। शिवम ने सोचा कि सब कुछ ठीक है और अंकल ने घर में कुछ नहीं बताया है। यदि बताया होता, तो मां से डांट जरूर पड़ती। शिवम ने सब कुछ भूल

जाने का सोचा। कुछ देर आराम करने के बाद वह खेलने चला गया। शाम होते ही वापस घर के अंदर आ गया। अब घर पर उसके पिता भी आ चुके थे। न जाने उसे क्यों ऐसा लग रहा था कि उसके पिता बस अभी पटाखों के संदर्भ में उससे कुछ पूछेंगे। अंकल ने कम से कम उसके पिता को तो जरूर बताया होगा, लेकिन शिवम के पिता का मूड आज ठीक था। शिवम के पिता ने मुस्कुराते हुए शिवम से उसकी पढ़ाई के विषय में पूछा। शिवम ने झट से अपने पिता के प्रश्न का उत्तर दिया।

थोड़ी देर बाद शिवम समझ चुका था कि सब कुछ ठीक है और अब उसे कोई खतरा नहीं है। रात होते ही शिवम की मां ने शिवम को खाना खाने के लिए आवाज दी। सभी ने साथ मिलकर खाना खाया। शिवम की मां बड़े प्यार से शिवम को खाना खिला रही थी। यह सब देख शिवम के पिता भी खुश हो रहे थे। शिवम अपने मां-बाप की आंखों में उसके प्रति प्रेम देख कर भावविभोर हो उठा। न जाने शिवम के मन में क्या भाव आया और आज की घटना को उसने अपने माता-पिता से बातने का निश्चय कर लिया। खाना खाने के तुरंत बाद उसने अपने पिता को अकेले देख उनसे डरते हुए कहा, पिता जी, वो दरअसल... हां हां शिवम बोली क्या बात है? शिवम के पिता ने कहा। शिवम ने दबे स्वर में कहा कि “पिताजी आज मैंने अलमारी से पांच रुपये

उठाए थे, जिनसे मैंने पटाखे लिए और पटाखे लेकर स्कूल चला गया।” यह सुनकर, शिवम के पिता को बहुत गुस्सा आया और उन्होंने शिवम को एक जोरदार थप्पड़ जड़ दिया। थप्पड़ की आवाज सुनते ही शिवम की मां भी वहां आ पहुंची। शिवम की चोरी करने वाली बात ने उसकी मां को भी बहुत दुख पहुंचाया। बात पांच रुपये की नहीं थी, बात थी तो चोरी की और आत्मसम्मान की।

शिवम जानता था कि यह बात बताने के बाद शिवम की बहुत पिटाई की जाएगी। शिवम सोच रहा था कि आज नहीं तो कल उसके अंकल भी घर में बता ही देंगे। शिवम के अंकल घर में बताते या न बताते, लेकिन शिवम अपने मन में बोझ सहन नहीं कर पा रहा था। अब बोझ या तो उसके स्वयं के विचारों से उतपन्न हुआ था या उसे अंकल से डर लग रहा था, यह तो शिवम ही जानता था, लेकिन अंजाम जानते हुए भी शिवम ने अपने माता-पिता को सब बता दिया। बेशक उम्र छोटी थी, लेकिन उस दिन शिवम को समझ आ चुका था कि अव्यवहारिक अथवा अनैतिक कार्यों को करने से शांति कभी प्राप्त नहीं हो सकती। घर में पता न चले इस बात की कोशिश शिवम ने भरपूर की, लेकिन अंततः माता-पिता के प्रेम ने ही शिवम की आंखें खोल दीं। उस दिन के बाद शिवम ने कोई चीज नहीं चुराई और अपने माता-पिता पर बनाया हुआ भरोसा कायम रखा।

## उन्हो

## आविष्कार जब शांति भंग करें

मनुष्य का दुर्भाग्य यह है कि जो सोचता है, उसे जी नहीं पाता। चेतना का अभियान पशुता से देवत्व की ओर है। आदमी पशु और देवता के बीच की कड़ी बनकर उभरा हुआ है। मन से मनुष्य कभी-कभी देवता से भी आगे बढ़ जाता है। किंतु उसके शरीर में पश्विक वृत्तियां अब भी भरी हुई हैं। मनुष्य की वास्तविक उन्नति तब होगी, जब बौद्धिक उन्नति के साथ उसके चरित्र की भी उन्नति हो। जिस सभ्यता में हम जी रहे हैं, उसका भी अभिशाप यही है कि उसका बुद्धि पक्ष जितना अधिक विकास पा गया है, उसके हृदय-पक्ष का उतना विकास नहीं हो पाया है। कहना तो यह चाहिए कि उसके इस सभ्यता में बुद्धि का जितना ही विकास होता है, हृदय का जल उतना ही कम होता जाता है। नगरों की जितनी बढ़ती होती है, ग्राम उतने ही अपेक्षित होते जाते हैं। होना यह चाहिए कि मनुष्य की मानसिक शक्तियां उसके हार्दिक गुणों दया, त्याग, परोपकार के अधीन रहें।

अधिक आवश्यक क्या है? मनुष्य का ज्ञान अथवा उसके आचरण में सुधार? आदमी का ज्यादा जानना या उसका भली ज़िंदगी बसर करना? कोरे ज्ञान की निंदा करते हुए महात्मा कबीर कहते हैं, ‘पंडित से गढ़वा भला’ जिन आविष्कारों से मनुष्य की शांति खतरे में पड़ती है, वे आविष्कार बुद्धि की आतिशबाजी के खेल हैं, उससे मनुष्य के गौरव में वृद्धि नहीं होती। अतः ऐसे आविष्कार को त्याग ही देना चाहिए।



रानी प्रियंका वल्लरी लेखिका



## कविता/गीत

### टच में नहीं कोई

टच स्क्रीन के दौर में, टच में नहीं है कोई। आंखें हैं झाँप सपने हवाई, फीलिंग भी खोई-खोई।

स्क्रीन पर दिखते हजारों, वक्त पर न आए कोई। अपनों से दूर गैरों के पास, गैजेट्स ही बन रहे हैं खास

भ्रम की ये बेल तुमने, क्यों कर है यार बोई। लाइव्स कमेंट हो हैं, पर टच में नहीं है कोई।

तुपचाप फोन लेकर, वेंटिंग में मस्त जमाना। सोचा न था कि

ऐसा, आपणा दौर सयाना। बातें तो हो रही हैं, सम्मुख नहीं है कोई, टच स्क्रीन के दौर में, टच में नहीं है कोई।



नरेन्द्र सिंह 'नीहार' साहित्यकार

### उड़ा हुआ आदमी

उड़ा हुआ एक आदमी छड़ी लेकर खड़ा है बीच बाजार गाहें-बगाहे धमका रहा है सभी को हर आने जाने वाले को दिखा रहा है आंखें उन्हे, जो फुटी आंखों नहीं सुहाते हैं उसे खेत, खलिहान, फसल और फैसले सब कुछ बेव देना चाहता है वह पत्थर भी, पत्थर के भीतर का पानी भी पानी की आस्था और श्रद्धा तो बेव चुका पहले ही बेच चुका मित्रवत मित्रों को अब वह बेवता है वे वस्तुएं तमाम- तमाम बेचारे गुमशुदा विचारों की



राजकुमार कुंभज कवि

### सपनों की उड़ान

मैं आई हूँ अपना सपना लेकर, उम्मीदों की चाहत को लेकर, कुछ तो करना है अब मुझे भी, तोड़कर हर रुढ़िवादी बैड़ियों को, आगे बढ़ते जाना है मुझे भी, परिवार की एक उम्मीद बनकर, अपने सपनों को पूरा करना है, मुझे भी डोंक्टर बनना है, ये मेरी चाहत और मेरा सपना है, करूंगी मैं एक दिन अपना सपना पूरा, बनूँ मैं उम्मीद की किरण और

सहारा, आंखों में कुछ सपने और हौसला है, सपनों की उड़ान और मजिल को पाना है।।



शिवानी नवोदित कवयित्री

### नारी वही सुजान

देह प्रदर्शन होइ में, भौंडा पहन लिबास छोड़ संस्कृति लाज को, तोड़ रही विश्वास तजि मर्यादा नारि की, करती मदिरा पान किटी पाटी जुआ को, समझें अपनी शान लाघ देहरी लाज की, टोकर पर रख ताज बिना विचारे कर रही, दिन प्रतिदिन प्रतिघात संतति की दुग्मन बनी, हुई सृष्टि विपरीत करुणा, ममता अरु हया, तजी रीति अरु प्रीति



प्रकाश चन्द्र श्रीवास्तव गोण्डा

## लघुकथा

# तुमसे ही शुरू कहानी है

उस दिन शहर में हल्की-सी बारिश हो रही थी। बादल इतने नीचे थे कि लगता था, हाथ बढ़ाओ तो उंगलियों से छू लगे। सड़कें गीली थीं, पेड़ों की पत्तियों से पानी टपक रहा था और हवा में गीली मिट्टी की वह खुशबू थी, जो हर दिल में कोई पुरानी याद जगाती है। मैं छतरी लिए सड़क पार करने ही वाली थी कि अचानक तुम सामने आ गए-जैसे भीड़ भरे शहर में किसी ने मेरी धड़कनों का नाम लेकर मुझे पुकारा हो। तुम मुस्कुराए, एक साधारण-सी मुस्कान, पर मेरी भीतर कुछ असाधारण घट गया था। यही वह पल था जब मन ने कहा, “तुमसे ही शुरू कहानी।”

हां! याद आया वो पल, जब हम पहली बार मिले थे। हमारी पहली बातचीत बहुत ही छोटी थी, पर खूबसूरत थी। “बारिश कितनी तेज है, है न?” और मैंने हंसकर कहा, “हां, पर कुछ चीजें इस मौसम में और भी सुंदर हो जाती हैं।” तुमने पलभर को नजरें झुका लीं, पर मैंने देख लिया था- तुम्हारी पलकें भीग गई थीं, बारिश से नहीं, उस एहसास से, जो अचानक हम दोनों को घेर रहा था। धीरे-धीरे बढ़ते मौसम का मिजाज और तुम्हारा मौन बहुत कुछ अनकहा सा कह गया था। इसके बाद तुम शहर के हर मोड़ पर दिखाई देने लगे-कभी पुस्तकालय में, कभी चाय की दुकान पर, कभी अचानक किसी पुराने गीत की तरह मेरे

मन में बजने लगे थे। हम बातें करते रहे-धीरे-धीरे, संकोच से, लेकिन भीतर कोई नामहीन विश्वास उगने लगा था। तुम अपना हर दिन मेरे साथ थोड़ा बांटते थे और मैं अपनी हर शाम तुम्हारी जगह थोड़ा और बढ़ा देती थी। मन का आंतरिक स्वीकार फिर एक दिन तुमने कहा-“तुम्हारे साथ चलते-चलते ज़िंदगी आसान लगने लगी है।” और मेरे बिना?” तुम हल्का-सा मुस्कुराए, “फिर वही पुराना अकेलापन, जो बारिश होते ही भीतर टपकने लगता है।” उस पल मैंने जाना-प्रेम कोई घोषणा नहीं, प्रेम वह सुरक्षा है, जहां कोई अपने डर भी रख सके और अपनी हंसी भी। पहली दूरी, पहला डर, पर कहानी सरल नहीं होती। एक दिन तुम अचानक कम मिलने लगे। कॉल्स छोटे, संदेश धीमे, और आवाज में वह चमक नहीं थी, जिसने मेरी दुनिया रोशन की थी। मैंने एक शाम पूछा-“क्या हुआ?” तुमने एक ठंडा सा उत्तर दिया-“कभी-कभी जो बहुत जरूरी हो, उससे ही हमें बहुत दूर जाना पड़ता है ताकि वह खो न जाए।” मैं उस

वाक्य का अर्थ कई दिनों तक समझ नहीं पाई थी, लेकिन प्रेम यही तो है- कभी किसी के भीतर चल रहे युद्ध को समझने का नाम। सच्चाई का उजाला कुछ समय बाद तुमने सच बताया, तुम्हारी ज़िंदगी में जिम्मेदारियां बढ़ गई थीं। परिवार, काम, भविष्य-सब तुमसे उत्तर चाहते थे और तुम एक ही समय में हर दिशा में दौड़ रहे थे। मैंने तुम्हारा हाथ पकड़ा- “तुम जहां थकते हो, वहीं से मैं शुरू हो जाती हूँ।” तुम हंसे, पर आंखों में हल्की नमी थी। उसी नमी में प्रेम का पूरा आकाश चमक रहा था। रुआंसी होकर मैंने कहा था कि फिर से लौटना... मैं प्रतिक्षा करूंगी! आजिवन! धीरे-धीरे तुम फिर उसी मुस्कुराहट वाले हो गए,

जिसने बारिश वाली सुबह मेरी कहानी शुरू की थी। हमने साथ चाय पी, साथ गलियां घूमीं, साथ ही में वो सपने देखे। एक दिन तुमने कहा- “तुम्हें पता है? कहानियां किसी से शुरू होती हैं, पर किसी पर खत्म नहीं। वे बस चलते रहती हैं जैसे हमारा यह साथ।”

मैंने मुस्कुराकर उत्तर दिया- “कहानी चाहे जहां जाए, पर इसकी शुरुआत तुम ही रहोगे।” आज भी जब बारिश होती है, मैं खिड़की पर बैठकर तुम्हें याद करती हूँ। हर बूंद मुझे उस दिन की याद दिलाती है, जब ज़िंदगी ने मेरे नाम का पहला अक्षर तुम्हारी आंखों में लिखा था। कहानी अब भी चल रही है। नए अध्याय, नए मोड़, नए सपने-पर शीर्षक वही है-“तुमसे ही शुरू कहानी।”



## व्यंग्य

# समाधान

स्वर्गलोक के सिंहासन कक्ष में सुबह की सोने-सी चिलचिलाती किरणें अभी-अभी दीवारों पर बिखरी थीं कि दरवाजा धड़ाम से खुला। बाहर से घुसते हुए गुप्तचरों का दल ऐसा लग रहा था मानो हजार योजन दौड़कर आया हो। उनके चेहरों पर धूल, कपड़ों पर पसीने की रेखाएं और आंखों में चिंता का एक घना बादल तैर रहा था। सबसे आगे वाला गुप्तचर घुटनों के बल बैठ गया और सांसें रोककर बोला- “महाराज, भूलोक से बुरी खबर है। जंगलों के छोटे पौधे, घास-फूस सब सूख रहे हैं। पत्तियां पीली होकर झड़ रही हैं, मानो कोई प्रेतात्मा उनका जीवन रस चूस रही हो। इंद्रदेव को वर्षा के लिए धन आवंटित तो किया था न?”

धर्मराज ने भौंहें चढ़ाईं। उनकी दाढ़ी में चांदी की लकीरें चमक रही थीं और उनके बगल में चित्रगुप्त

अपने खड़कते हुए कलम के साथ खड़े थे-जैसे हर शब्द को तुरंत खाते में दर्ज करने को तैयार हों। “हां,” धर्मराज ने लंबी सांस भरी, “बीस लाख करोड़ का पैकेज जारी किया था। कुबेर की कुल संपदा का दस फीसदी। इतना धन तो पिछले त्रेता-द्वापर में भी नहीं बरसा होगा।” गुप्तचर के चेहरे पर और गहरी शिकन पड़ी। “तो फिर गड़बड़ी कहाँ हुई, महाराज?” धर्मराज ने एक हल्की-सी मुस्कान के साथ आदेश दिया, “इंद्रदेव को तलब किया जाए।” अगले ही क्षण दूर कहीं से गड़गड़ाहट सुनाई दी-जैसे बादलों की सेना तलवारें घसीटते हुए महल की ओर बढ़ रही हो। कुछ ही क्षणों में इंद्रदेव का तेजस्वी, परंतु व्याकुल रूप सिंहासन कक्ष में प्रकट हुआ। सफेद वस्त्रों से बिजली की चमक झिलमिला रही थी, मगर चेहरे पर थकान और घबराहट दोनों के चिह्न थे। उनके पीछे-पीछे दस आदमी आए, जिनके सिर पर लोहे के भारी बक्से लदे थे। बक्सों से स्याही और भोजपत्र की मिली-जुली महक आ रही थी-जैसे कोई पुरानी सरकारी लाइब्रेरी धूप में खुल गई हो।

धर्मराज ने आंखें तरेरीं। “इंद्रदेव! मैंने तुम्हें अकेले बुलाया था। ये क्या जुलूस लेकर चले आए?” इंद्रदेव ने शाष्टांग प्रणाम किया। “महाराज की जय हो! मुझे मालूम था कि हिसाब मांगा जाएगा, इसलिए सारा रिकॉर्ड साथ ले आया हूँ। ये बक्सों में फाइलें हैं- वर्षा खर्च, सागर देवता से प्राप्त जल की रसीदें, बादलों की एनओसी, यात्रा-भत्ता-सब कुछ।” बक्सों को देख कर धर्मराज थोड़े हैरान हुए। “लेकिन भूलोक में तो पानी नहीं बरस रहा। घास-फूस मर

रहा है। हम तुम्हारी फाइलें खाकर बरसात लाएं क्या?” इंद्रदेव ने गहरी शर्म के साथ सिर झुकाया। “महाराज, मेरा काम पानी बरसाना था। वो मैंने किया है। यदि कोई गड़बड़ी पाई जाए, मैं सजा के लिए प्रस्तुत हूँ।” धर्मराज ने चित्रगुप्त की ओर देखा। चित्रगुप्त ने अपने अभिलेखों की पत्नियां पलटते हुए कहा- “जान करवाते हैं, महाराज।” चारों दिशाओं में गुप्तचर भेज दिए गए। दो दिन बाद-पहले गुप्तचर की हालत ऐसी थी मानो वह बादलों के पीछे-पीछे ही दौड़कर आया हो। “धरती के लोग कहते हैं-बादल गरजते बहुत हैं, बरसते कम। कई बार तो बस घूमकर निकल जाते हैं। किसान आसमान की तरफ देखते रह जाते हैं, पर बूंद नहीं गिरती।” दूसरा गुप्तचर दौड़ते हुए पहुंचा। “सागर देवता का कहना है- इंद्रदेव एक लीटर पानी लेते हैं और सौ लीटर की रसीद



दिवाकर पांडेय चित्रगुप्त बहराइश

बनवाते हैं। बदले में हीरे-मोती बांटते हैं, जो बादल पानी लेकर आते भी हैं, पहले बैकुंठ में बरसते हैं-भूलोक को बचा-खुचा मिलता है।” तीसरा कुछ कहता, उससे पहले चौथा गुप्तचर लुढ़कते हुए आया- “जंगलों में बड़े पेड़-पीपल, बरगद, पाकड़-अपनी पत्तियों को नुकीला कर लेते हैं, सारा पानी खुद सोख लेते हैं। छोटे पौधों तक एक बूंद नहीं पहुंचती। उनकी जड़ें हवा में टंगी हुई हैं- जैसे कोई बच्चा मां की गोद तलाशता हो।” सिंहासन कक्ष में सन्नाटा छा गया। फाइलों की बरसात धर्मराज ने आदेश दिया- “बक्से खोलो।” पहला बक्सा खुला- बादल देवता के ट्रेवल आलाउंस की रसीदें। “बादल संख्या 108-हिमालय से कन्याकुमारी-दूरी: 3000 योजन-किराया: 500 स्वर्ण मुद्राएं।” दूसरा-सागर देवता की रसीदें। “100 लीटर जल दिया-बदले में 1 मोती (5 रत्ती)।” तीसरा, चौथा, पांचवां-हर जगह सालाना ऑडिट का ठप्पा। रिजर्व बैंक ऑफ बैकुंठ के गवर्नर के

हस्ताक्षर। चित्रगुप्त ने घोषणा की- “कागज बिल्कुल सही हैं, महाराज।” धर्मराज ने थककर पूछा, “लेकिन भूलोक में पानी क्यों नहीं?” चित्रगुप्त ने दाढ़ी खुजलाई। “महाराज, समस्या फाइलों में नहीं, प्रजा में है। उन्हें पता नहीं कि उनके लिए कितना खर्च हुआ है। प्रजा को योजनाओं की जानकारी दी जाए-प्रेस कॉन्फ्रेंस होनी चाहिए।” ठीक, चार्ट, पावरप्वाइंट।” धर्मराज खिलखिलाए। “ग्राफ-है-प्रेस कॉन्फ्रेंस होगी।” तीन दिन बाद स्वर्ग की पहली प्रेस कॉन्फ्रेंस स्वर्ग का विशाल सभागार। सोने का मंच। हजारों देवता, अप्सराएं, गंधर्व। इंद्रदेव माइक थामे खड़े थे। उनके पीछे विशाल स्क्रीन पर स्लाइड्स चमक रही थीं- स्लाइड 1: वर्षा पैकेज-20 लाख करोड़ स्लाइड, 2: पानी का स्रोत-सागर देवता (100 प्रतिशत प्रमाणित), स्लाइड 3: बादलों की यात्रा- 5000 योजन प्रतिदिन, स्लाइड 4: एनओसी-सभी बादलों से संलग्न इंद्रदेव गर्व से बोले-“देखिए। एक-एक बूंद का हिसाब है। हीरे-मोती। वो प्रोत्साहन राशि है। बैकुंठ में बारिश? वो प्राथमिकता!”

भूलोक के किसान लाइव देख रहे थे। एक किसान चिल्लाया- “हमें पानी चाहिए, रसीदें नहीं!” पर उसकी आवाज स्वर्ग तक नहीं पहुंची। प्रेस कॉन्फ्रेंस खत्म हुई। इंद्रदेव खुश होकर बोले- “महाराज, सब शांत हो गया।” धर्मराज ने खिड़की से बाहर झांका-भूलोक पर धूल उड़ी थी। घास सूखी थी। कुछ भी शांत नहीं था। चित्रगुप्त ने धीमे से कहा- “महाराज, प्रजा को रसीदें नहीं, पानी चाहिए।” धर्मराज ने गहरी सांस ली- “शायद ही, आगले दिन स्वर्गलोक में नया आदेश जारी हुआ- “सही काम न करने के कारण पुराने कर्मचारियों और पूरी ब्यूरोक्रेसी को तत्काल प्रभाव से निष्कासित किया जाता है।” और उसी के नीचे छोटा-सा नोट- “एप टेंडर में धर्मराज के बेरोजगार संबंधियों को सभी विभाग सौंपे जाते हैं।” अंत में चित्रगुप्त ने कलम चलाते हुए टिप्पणी लिख दी- “सत्ता का सबसे सरल समाधान यही है, मेवा खाए तो अपना खाए, कोई गैर क्यों खाए?”



